

الحمد لله رب العالمين و الصلاة والسلام على محمد و على اله واصحابه اجمعين، وبعد

د روسیې فدراسیون د بهرنیو چارو وزیر ښاغلی سرګي لاوروف، د مسکو فارمېت د اوومي غونډې غړو او مېلمه هیوادونو محترمو،

استازو،

ښاغلو او اغلو

،سهار مو پخیر

له هر څه وړاندې زه د روسیې فدراسیون له محترم دولت څخه مننه کوم چې په لومړي ځل یې مسکو فارمېت کې افغانستان ته د غړي په حیث بلنه ورکړه. همدارنګه د روسیې فدراسیون حکومت او په مشخص ډول د بهرنیو چارو وزیر، ښاغلي سرګي لاوروف د کوربه توب، مېلمه پالنې او ګرم استقبال ځانګړې مننه کوم.

له دې فرصت څخه په استفادي د روسیې فدراسیون قدراني کوم چې د یو جراتمندانه اقدام په ترڅ کې یې د افغانستان اسلامي امارت په رسمیت وپېژنده. دا یو داسې ګام وو چې زموږ تر منځ یې بېسارې عملي همکاریو ته لاره پرانیستله.

تاسې ته مالومه ده؛ چې د مسکو فارمېت کې زموږ تېره ناسته د ۲۰۲۴ کال د اکتوبر په ۴مه ترسره شوې وه. له هغه وخت راهیسې په سیمه او نړۍ کې د پام وړ بدلونونه راغلي دي، خو له نېکه مرغه د افغانستان او سیمې اړیکې له پخوا لادېرې قوې او د لادېر استحکام په لور روانې شوې دي. دا د افغانستان په اړه د بیروني نړۍ د مناسب درک او ښه نیت ښکارندويي کوي.

اقدرمو حاضرینو

زموږ او تاسې په داسې وخت کې سره راټول یو چې په سیمه او نړۍ کې د تغیراتو او تحولاتو څپه روانه ده. زما لپاره تر ټولو ځانګړې او د پام وړ موضوع دا ده؛ چې په داسې وخت کې زموږ او ستاسې اړیکې د لا ډېر اعتماد او باور په لور روانې دي. زموږ او ستاسې نننۍ ناسته ددې یوه څرګنده نښه ده.

تېرو څه د پاسه څلورو کلونو کې د افغانستان اسلامي امارت حاکمیت د افغانستان په امنیت، بهرني سیاست او اقتصاد په برخه کې بې‌مخینې پرمختګونه کړي دي چې په عمومي توګه یې ټوله نړۍ او په خاصه توګه یې دلته د غړو هیوادونو ناست استازي یې باید له پامه ونه غورځوي. د افغانستان اسلامي امارت له راتګ سره موږ ته په امنیتي برخه کې بېسارې لویې ننگونې په میراث پاتې شوې. داعش، د نشه‌يي توکو مافیا، د وسلو قاچاق او نور ټول هغه موارد چې زموږ هیواد یې له سیمې او نړۍ بېګانه کړی وو؛ نن په ډېر ښه ډول مدیریت شوي دي. افغانستان اوس د امنیتي ننگونې پرځای د سیمه‌ییز ثبات شریک او د اقتصادي پرمختګ په فرصت بدل شوی دی.

اډرنو حاضرینو

له دې فرصت څخه په استفادي غواړم د افغانستان د امنیت موضوع ته ستاسې ځانګړې پاملرنه ولرم. لومړی باید دا واضحه وي، چې زموږ او ستاسې سیمه کې د امنیت موضوع د اسلامي امارت له راتګ سره نه ده راپیدا شوې. بلکې د دې سیمې امنیتي موضوعات تر څلورو لسیزو زیاته مخینه لري. تېر شل کاله په افغانستان کې بهرنی حضور او له دې غیر مشروع حضور سره د سیمې د ځینو هیوادونو همکاري د امنیتي ستونزو د جوړېدلو اساسي لامل و. چې له نېکه‌مرغه په تېرو څلورو کلونو کې د ناامنی ټول عوامل په افغانستان کې له منځه تللي، زموږ نظر دا دی؛ چې له دغه مثبت پرمختګ سره همکاري وشي او لښه مدیریت شي، ترڅو بیا پخوانی تېروتنې تکرار نه شي. زموږ سیمه باید بیا د تېرو محاسباتو او نیمګړو پالیسیو له امله د ناامنی قرباني نه شي.

تاسې ته مالومه ده؛ چې څه موده وړاندې د څو هیوادونو ګډه اعلامیه خپره شوه چې پکې افغانستان کې د بېلابېلو ډلو د شتون موضوع مطرح شوې وه. غواړم په ډېر واضح ډول ووايم چې افغانستان کې هیڅ داسې ډله شتون نه لري چې د افغانستان له خاورې په استفادي نورو هیوادونو ته ستونزې جوړي کړي. هيله ده چې له ناامنی د خورېدونکو هیوادونو مسؤلین خپل مسؤلیت په خپله اوږه واخلي.

زه په ډېر تأسف سره وایم چې ځینې لوري فعاله هڅه کوي چې په تېرو څلورو کلونو کې د راغلي آرامۍ او امنیت د ستايلو پرځای افغانستان سیمې ته د خطر په حیث معرفي کړي. زه دغه هڅې په کلکو ټکو غندم او له ټولو هیوادونو غواړم چې د افغانستان په قضیه کې د عیني واقعیتونو او خپلو معلوماتو په رڼا کې مستقل دریځ خپل کړي تر څو وتوانیږو د سیمې مشکلاتو ته عملي او موثره تګلاره خپله کړو.

زموږ اطلاعات دا دي چې په دې وروستیو کې داعش او ځینو نورو ډلو د سیمې په نورو هیوادونو کې د تجهیزاتو او روزنې مراکز جوړ کړي دي چې د افغانستان حکومت ته د نګرانۍ او تشویش وړ دي.

همدارنګه په افغانستان کې د مخدره موادو د کښت له بندیدو سره له افغانستان څخه د باندې په بېسارې ډول د مخدره موادو کښت، تولید او قاچاق زیات شوی، د سیمې هیوادونه باید په مستقل ډول د یادو موضوعاتو څېړنې او بررسی پیل کړي.

محترم حاضرینو

په اقتصادي برخه کې غواړم ووايم چې د افغانستان اسلامي امارت په لومړي ځل د ملي پراختیا پنځه کلنه ستراتیژي اعلان کړې چې پلي کېدل به یې د هیواد د تولیدي سکتور، پانګونې، صادراتو او زیربنا د پراختیا له لارې د اقتصاد بنسټونه نور هم پیاوړي کړي.

تېر څلور کاله زموږ د اقتصادي ټیکو په لور مثبت سفر د پام وړ لاسته راوړنې درلودلې دي. زه دلته غواړم ځینو مهمو ته یې ستاسې پام راوړوم؛

کورنی ناخالص تولید -1

د اسلامي امارت په پیل کې زموږ د هېواد ناخالص تولید شاوخوا ۱۴.۴ میلیارد ډالره و؛ اوس دغه کچه ۱۷.۴ میلیارد ډالرو ته رسېدلې ده چې د کلني نږدې ۳٪ فیصده اقتصادي ودې نښه ده او د تولیدي سکتور، کورني بازار او د عوایدو د سپښتم د ښه مدیریت اړوند پیاوړتیا څرگندوي.

د صادراتو پراختیا -۲

د افغانستان صادرات په تیرو ۴ کلونو کې سالانه له ۷۰۰ میلیونو ډالرو څخه تر ۲ میلیاردو ډالرو پورې رسېدلې دي او اوس افغان محصولات د نړۍ ۷۰ هېوادونو ته صادريږي دا د نړیوالو بازارونو ته د لاسرسي او د خارجي عوایدو د زیاتوالي څرگند ثبوت دی.

د وارداتو زیاتوالی او د اخیستلو ځواک -۳

د ۲۰۲۰ کال په پرتله واردات مو هرکال له ۶.۵ میلیاردو ډالرو څخه تر ۱۲ میلیاردو ډالرو لوړ شوي دا د کورني مصرف او د خلکو د اخیستلو د ځواک د پیاوړتیا نښه ده، چې د اقتصاد د فعالیت او د ژوند د معیار د ښه کېدو شاخصونه دي.

د بودیجې مالي خپلواکي -۴

اسلامي امارت اوس ټول دولتي مصارف د داخلي بودیجې له منابعو تمویلوي. په تېره دوره کې هر کال له ۴ تر ۶ میلیاردو ډالرو پورې بهرنۍ مرستې د افغانستان د دولت په مصارفو کې شاملې وې؛ اوس مو د مالي استقلال پر لور مهم گامونه اخیستي دي او کلنۍ عادي او انکشافی بودیجه په مکمل ډول له داخلي عوایدو څخه جوړوو.

بهرنۍ پانگونه او تعهدات -۵

په تېرو څلورو کلونو کې مو د ۲۱ میلیاردو ډالرو پانگوني ژمنې ترلاسه کړي چې له دې څخه تر اوسه ۷ میلیاردو ډالرو عملي پانگوني ته راوړل شوي؛ دا پانگوني په زیربنا، انرژي، کانونو او تولیدي پروژو کې د دوامداره ودې سبب ګرځي.

د صنعتي تولید پراختیا -۶

په ۲۰۲۰ کال کې شاوخوا ۳۵۰۰ صنعتي فابریکې په افغانستان کې فعالې وې؛ اوس د فابریکو شمېر له ۶۰۰۰ څخه زیات دی دا د تولیدي سکتور د پراختیا، د کورني تولید د زیاتوالي او د کاري فرصتونو د رامنځته کېدو اساسي شاخص دی.

پورته موارد د افغانستان د اقتصادي ثبات او پرمختګ په اړه زموږ د تېرو څلورو کلونو د هڅو نتیجه ده. دا د پام وړ پرمختګونه دا په نښه کوي چې افغانستان د بل هر وخت زیات د سرمایه ګزاری او پرمختګ لپاره په مناسب وضعیت کې قرار لري خو متأسفانه چې د ځینو هېوادونو او نړیوالو سازمانونو لخوا اقتصادي بندیزونه د افغانستان د اقتصاد د لا پېر غورځوي مخه نیولې ده. زموږ شا او خوا ۹ میلیاردو ډالره شتمني اوس هم ګنګل ده او د بندیزونو له امله مو د اقتصادي ودې او ازاد رقابت وړتیا اغېزمنه شوې ده. له تاسې مې هیله داده؛ چې په نړیواله ټولنه کې د افغانستان د شتمنۍ د ازادولو او د بندیزونو د لرې کولو په برخه کې خپل مسؤلیت اداء کړئ.

پښاغلو او اغلو

څلور کاله وړاندې مونږ له نړۍ سره د تعامل په برخه کې له صفر پیل وکړ. د نړۍ ټولو هېوادونو ته مو پیغام وړاندې کړ، چې مونږ د اقتصاد محوره او متوازن سیاست په رڼا کې غواړو افغانستان د نړیوالې ټولنې برخه وګرځو. د سیمې هېوادونو زموږ پیم په مثبت نظر واخیست، چې له امله نن د سیمې له ټولو هېوادونو سره نږدې او دوستانه اړیکې لرو، همدارنګه نور هېوادونه هم دې درک ته رانږدې شوي دي چې د سیاسي تعامل لار له افغانستان سره د اړیکو یوځینی انتخاب دی.

غواړم یو ځل بیا ووايم چې د افغانستان اسلامي امارت نه یوازې د سیمې له هېوادونو سره، بلکې د نړۍ له ټولو هېوادونو سره د متقابل درناوي او خپلو ارزښتونو په پام کې نیولو سره ښې اړیکې غواړي.

مونږ غواړو له ټولو هېوادونو سره په مشترکاتو کار وکړو او د اختلافي مسائلو اړوند ډیالوګ او بحث رامنځته کړو. زموږ په باور خبرې اترې، ناستې او مثبت تعامل د حل اساسي او د اعتماد سازۍ یوځینی لاره ده.

پدېرمنو حاضرینو

له دې فرصت څخه په استفادې غواړم څو ځانګړي وړاندیزونه ولرم:

۱- زه له تاسې ټولو هیله لرم چې د افغانستان موضوع ته د ځمکنیو واقعیتو په نظر کې نیولو سره له مستقلي او نسبي زاويې وګورئ. د افغان - حکومت هغه هڅې چې د سیمې د امنیت، اقتصاد او سیاسي ثبات په برخه کې یې کړي دي باید له پامه ونه غورځول شي.

۲- دا چې د روسیې فدراسیون له اړخه د اسلامي امارت په رسمیت پېژندل یو مثبت اقدام وو، هیله لرو له دې او ورته فارمتونو څخه په استفادې نور هېوادونه هم له افغانستان سره د عملي همکاريو په لور مثبت گامونه واخلي.

۳- د اسلامي امارت ټینګه اراده ده؛ چې افغانستان د سیمې د اتصال او اقتصادي پرمختګ د نښلون نکته جوړه کړي. اوس ښه موقع ده؛ چې - د ستونزو د شاربلو پر ځای اقتصادي ښکېلتیا ته لومړیتوب ورکړو.

د نشه اي توکو په ضد د مبارزې په برخه کې پکار ده چې گډه منطقوي همکاري رامنځ ته کړو تر څو وتوانېږو دغه بدمرغه پدیده په گډه - ۴
د سیمې له ټولو هیوادونو پاکه کړو. د افغانستان اسلامي امارت په دې برخه کې هرې ممکنې همکارۍ ته تیار دی

په پای کې مهمه بولم چې د فلسطین د مظلوم ولس درد یاد کړم. په ډېر تأسف سره حاکم نړیوال نظم د غزې د بې گناه ماشومانو، ښځو
او سپین گپرو په حق کې د روان ظلم په مخنیوي کې ناکام شوی دی. دې حالت د ملگرو ملتونو په څېر د ټولو نړیوالو ادارو او د بشر د
حقوقو فلسفه له لوی سوال سره مخ کړي ده

هیله ده چې د خبرو اترو په برخه کې روان پرمختگ په یوې داسې ملموسې نتیجې پای ته ورسېږي چې د فلسطین ولس پکې د خپل برخلیک
ټاکلو د آزاد حق تر څنگ آرام ژوند ولري. زه بیا هم د سیمې او نړۍ هغه لوبغاړي چې کولای شي په غزه کې د روان ظلم او نسل وژنې
مخه ونیسي، داسې عملي اقداماتو غوښتنه کوم چې په دې مهمې موضوع کې خپل مسؤلیت اداء کړي
له توجه څخه مو مننه